

Xejriet fil-Kummerċ ta' Ogġetti Ffalsifikati u Ppiratati

Sommarju Eżekuttiv



Sommarju Eżekuttiv

Dan l-istudju jippreżenta analiżi kwantitattiva aġġornata tal-valur, il-kamp ta' applikazzjoni u d-daqs tal-kummerċ dinji tal-prodotti ffalsifikati u ppiratati. Ir-rapport juża metodoloġija statistika mfassla apposta, żviluppata oriġinarjament għall-istudju tal-OECD (2008), u elaborat għar-rapport OECD-EUIPO (2016), li kien ibbażat fuq data għall-2013.

Dan ir-rapport aġġornat, ibbażat fuq data għall-2016, jistma li f'dik is-sena, il-volum tal-kummerċ internazzjonali ta' prodotti ffalsifikati u ppiratati seta' jammonta għal USD 509 biljun. Dan jirrappreżenta sa 3.3 % tal-kummerċ dinji. Dan l-ammont ma jinkludix prodotti ffalsifikati u ppiratati li jkunu ġew immanifatturati u kkunsmati lokalment, jew prodotti diġitali ppiratati li jitqassmu permezz tal-internet. L-istudju preċedenti OECD-EUIPO, li bbaża ruħu fuq l-istess metodoloġija, stima li fl-2013 sa 2.5 % tal-kummerċ dinji kien f'oġġetti ffalsifikati u ppiratati, ekwivalenti għal massimu ta' USD 461 biljun.

Bejn l-2013 u l-2016, is-sehem tal-kummerċ f'oġġetti ffalsifikati u ppiratati fil-kummerċ globali kiber b'mod sinifikanti ħafna. Barra minn hekk, dan it-tkabbir kien irrappurtat matul perjodu ta' tnaqqis relattiv fil-kummerċ dinji globali. Konsegwentement, l-intensità tal-iffalsifikar u l-piraterija qed tiżdied, b'riskju potenzjali sinifikanti għall-proprjetà intellettwali (IP) fl-ekonomija bbażata fuq l-għarfien, miftuħa u globalizzata.

Abbażi ta' data dettaljata tal-UE, dan l-istudju jwettaq ukoll valutazzjoni fil-fond tas-sitwazzjoni fl-Unjoni Ewropea. Ir-riżultati juru li fl-2016, l-importazzjonijiet ta' prodotti ffalsifikati u ppiratati fl-UE ammontaw għal EUR 121 biljun (USD 134 biljun), li jirrappreżentaw sa 6.8 % tal-importazzjonijiet tal-UE, kontra 5 % tal-importazzjonijiet tal-UE fl-2013. Għandu jiġi nnutat li dawn ir-riżultati jiddependu fuq l-osservazzjonijiet tas-sekwestri doganali u ma jinkludux prodotti ffalsifikati u ppiratati li jkunu ġew immanifatturati u kkunsmati lokalment u lanqas ma jinkludu kontenut diġitali ppiratat fuq l-internet.

Prodotti ffalsifikati u ppiratati jkomplu jsegwu rotot kumplessi ta' kummerċ, bl-użu ta' ħażin ta' sett ta' punti ta' transitu intermedjarji. Ħafna minn dawn l-ekonomiji ta' transitu jospitaw żoni kbar ta' kummerċ ħieles li huma centri importanti tal-kummerċ internazzjonali.

L-użu ta' vjeġġi żgħar għall-kummerċ ta' prodotti foloz ikompli jkiber ukoll. Vjeġġi żgħar, mibgħuta l-aktar bil-posta jew b'servizzi espressi, huma eżempju ta' faċilitazzjoni akbar tal-kummerċ; min-naħa l-oħra, huma wkoll mod għall-kriminali biex inaqqsu l-possibbiltà ta' skoperta u jimminimizzaw ir-riskju ta' sanzjonijiet. Il-proliferazzjoni ta' vjeġġi żgħar tgħolli l-ispejjeż tal-kontrolli u d-detenzjoni għad-dwana u tintroduċi sfidi

addizzjonali sinifikanti għall-awtoritajiet tal-infurzar. Għalhekk hemm il-ħtieġa għal eżaminazzjoni koordinata tal-politiki f'dan il-qasam.

Prodotti foloz jistgħu jinstabu f'numru kbir u li qed jikber ta' industriji, bħal oġġetti tal-konsumatur komuni, (xedd tas-saqajn, kosmetiċi, ġugarelli), prodotti minn negozju għal negozju (partijiet ta' rikambju jew kimiċi), oġġetti tal-IT (telefowns, batteriji) u oġġetti ta' lussu (ilbies tal-moda, arloġġi deluxe). B'mod importanti, ħafna oġġetti foloz, partikolarment dawk farmaċewtiċi, ikel u xorb, u tagħmir mediku, jistgħu joħolqu riskji negattivi serji għas-saħħa u s-sikurezza.

Filwaqt li oġġetti ffalsifikati u ppiratati joriġinaw minn kważi l-ekonomiji kollha fil-kontinenti kollha, iċ-Ċina u Hong Kong (iċ-Ċina) jibqgħu l-akbar oriġini bil-bosta.

Il-kumpaniji li jbatu mill-iffalsifikar u l-piraterija għadhom primarjament irregistrati fil-pajjiżi tal-OECD; prinċipalment fl-Istati Uniti, fi Franza, fl-Italja, fl-Iżvizzera, fil-Ġermanja, fil-Ġappun, fil-Korea u fir-Renju Unit. Madankollu, numru dejjem akbar ta' kumpaniji rregistrati f'ekonomiji bi dñul għoli li mhumiex membri, bħal Singapore u Hong Kong (iċ-Ċina), qed ikunu fil-mira. Barra minn hekk, numru dejjem akbar ta' detenturi ta' drittijiet mhedda mill-iffalsifikar huma rregistrati fil-Brażil, fiċ-Ċina u f'ekonomiji emergenti oħra. L-iffalsifikar u l-piraterija għalhekk jipprezentaw riskju kritiku għall-kumpaniji innovattivi kollha li jiddependu fuq l-IP biex jappoġġjaw l-istrateġiji tan-negozju tagħhom, irrispettivament minn fejn ikunu jinsabu.

Biex jifhmu u jiġġieldu kontra dan ir-riskju, il-gvernijiet jeħtieġu informazzjoni aġġornata dwar il-kobor, il-kamp ta' applikazzjoni u x-xejriet tal-kummerċ ta' prodotti ffalsifikati u ppiratati. Dan l-istudju għandu l-għan li jitfa' ftit dawl fuq il-kummerċ illeċitu, iżda hija meħtieġa aktar analiżi biex jiġu appoġġati soluzzjonijiet ta' politika u ta' infurzar, u biex il-gvernijiet u l-aġenziji madwar id-dinja jkunu jistgħu jaħdmu flimkien.